

په طالبې واکمني کې د خودجوشو ولسي خوځښتونو، نن او پرون

لنډيز

د راپور لپاره په سوې سروې کې تر لاسه سوي ځوابونه پر لاندې څلورو مهمو مواردو راڅرخي چې د مدني ټولنې چارې يې اغېزمنې کړې دي.

امنيت او خونديتوب:



د مدني بنسټونو ډېری پوښتل سويو کسانو په خپلو څرگندونو کې د طالبانو له خوا له زندانه نيولې، تر وژلو پورې وېره څرگنده کړې ده. د مدني بنسټونو او فعالانو د نه خونديتوب او گواښل کېدو له امله ډېرو هغو ادارو چې په افغانستان کې يې د بشري حقونو ساتنې او پالنې ته کار کاوه، خپلې چارې محدودې کړې دي.

طالبې بنديزونه:



په ۲۰۲۱م کې واک ته د طالبانو تر بيا رسېدو وروسته، بېلابېل هغه بنسټونه، ادارې او مدني فعالان چې پخوا يې د بشري حقونو د ساتنې، د زده کړو د پراختيا او ورته نورو برخو لپاره کار کاوه، د طالبانو د بنديزونو او ځنډونو له امله داسې حال ته رسېدلې دي چې اوس خپله د ملاتړ او پاملرنې په لټه کې دي.

اقتصادي مشکلات:



تر ۲۰۲۱ مخکې د افغانستان مدني بنسټونو او ادارو هم کورنۍ او هم نړيواله بوديجه لرله چې دوی ورباندې خپلې چارې پر مخ وړې، خو د طالبانو تر واک ته رسېدو وروسته، په سروې سويو ادارو کې هيڅ کومې يوې بې کوم مالي ملاتړ نه دی تر لاسه کړی. دوی يا په محلي کچه په چنده چلېږي، يا خپل مصارف له جېبه ورکوي. د سروې سويو ادارو او بنسټونو له منځه يوازې دوه يې په دې توانېدلې دي چې د غړيتوب د حق او انلاين کمک له لارې خپلې چارې روانې وساتي، خو غوڅ اکثریت يې چې ۹۰% کېږي، هيڅ مالي مرسته نه ده تر لاسه کړې ده.

تداوم او اوږدمهالې وده:



که څه هم په افغانستان کې لا هم ګڼ شمېر مدني بنسټونه فعال دي، خو سټه امنيتي تهديدونو او د يوه دوامدار مالي ملاتړ کمي يې نه يوازې د ودې مخه نيولې، بلکې چارې او فعاليتونه يې هم ورتکنې کړي دي.

د افغانستان مدني ټولنه د ۲۰۰۴ او ۲۰۲۱ مېلادي کلونو تر منځ، د دغه هېواد د مخکېني اسلامي جمهوريت له خوا د راوستل سويو اصلاحاتو له امله نه يوازې وغوړېده، بلکې بې سارې وده يې وکړه، خو د ۲۰۲۱ په اګسټ کې د طالبانو لاس ته د افغانستان له بيا لوېدو سره د بشري حقونو پامالي پيل او د افغانستان مدني ټولنه وپاشل سوه.

«په طالبې واکمني کې د خودجوشو ولسي خوځښتونو، نن او پرون» د فریدام ناو او هوګان لاولز نوی راپور موخه د افغانستان په مدني ټولنه کې د راغليو بدلونونو تحليل دی چې په مفصله توګه پکې دريو مهمو برخو (۱) اوسنی ناوړه وضعیت چې طالبانو راوستی (۲) پر مدني ټولنه د دغه وضعیت اغېز او (۳) د مدني فعالانو او خوځښتونو هغو فعاليتونو ته کتنه سوې چې لا هم د طالبانو تر جبر لاندې، د بشري حقونو د ساتنې او پراختيا له پاره دوام ورکوي. په دې سربېره، دغه راپور نړيوالو ښکېلو اړخونو او تصميم نيوونکيو ته داسې سپارښتنې لري چې له لارې يې دوی کولای سي په اوسني سخت وضعیت کې د ځايي مدني فعالانو او د دوی د فعاليتونو ننگه او ملاتړ وکړي.

د دغه راپور څېړنه د افغانستان د اوسنۍ مدني ټولنې په ارزيايي، د اوسنيو او مخکېنيو مدني فعالانو پر مرکو او د مدني ټولنو او نادولتي سازمانونو اړوند، د نړيوالو قوانينو پر ارزيايي ولاړه ده. په دې سربېره، په هغو مواردو کې چې اړتيا يې ليدل سوې ده، د ځينو رسنيو پر راپورونو او مرکو هم تکيه سوې.

دغه راپور په ډاګه کوي چې دا مهال د افغانستان مدني ټولنه په يوه سخت حالت کې ګيره ده او همدې وضعیت د چارو او تشکيل دواړو له پلوه له ژورو بدلونونو او ننګوونو سره مخ کړې. پر مدني ټولنه د طالبانو راوستل سويو فشارونو، د بشري حقونو رسمي او سنتي سازمانونه اړ کړي دي چې خپلې چارې ودری. دا مهال نوي راټوکېدلي سازمانونه د بشري حقونو د دفاع او ملاتړ چارې پر مخ وړي.



په دغه راپور کې زموږ ځای پر ځای سوې سپارښتنې د ځايي مدني بنسټونو او فعالانو پر هغو اړتياوو او تجربو ولاړې دي چې په مرکو او مصاحبو کې يې راسره شريکې کړې او موږ يې مخامخ د بسپنه ورکونکې ټولنې په ګډون، هغو نړيوالو ادارو ته چې لا هم په افغانستان کې حضور لري؛ حکومتونو؛ ملګرو ملتونو او د دوی اړوندو نړيوالو ادارو؛ د افغانستان د مدني ټولنې جلاوطنه غړيو او نړيوالو نادولتي سازمانونو ته وړاندې کوو.

بسپنه ورکونکې ټولنه:



بسپنه ورکونکې يا مرستندويې ټولنې ته سپارښتنې په افغان مدني ټولنه کې د راغليو بدلونونو په پام کې نيولو سره سوې دي چې په اساس يې؛ بسپنه ورکونکې ټولنه بايد په محلي کچه روانو مدني خوځښتونو او فعاليتونو ته په درنه سترګه وګوري او اطمینان تر لاسه کړي ځايي مدني بنسټونه چې ځينې يې ښايي کمه اداري وړتيا ولري، د مالي ملاتړ «ګرانټونو» ته لاسرسی لري. په دې سربېره بايد بسپنه ورکونکې ادارې نه يوازې په افغانستان کې ځايي مدني بنسټونو ته ځانګړې بودیجه په پام کې ونيسي، بلکې د مدني فعالانو رواني درملنې، روغتيا او اروايي ډاډ ته هم ځانګړې پاملرنه وکړي.

ملګري ملتونه:



ملګرو ملتونو او د دوی همکارو بنسټونو ته په سپارښتنو کې د مدني فعالانو خوندیتوب ته تر بل هر څه لومړیتوب ورکول سوی دی. ملګري ملتونه بايد خپلې سته سرچينې او بشپړه توجه د هغو مدني فعالانو را خوښې کولو ته وقف کړي چې دا مهال د طالبانو په زندانونو کې دي. ملګري ملتونه بايد له طالبانو سره د یوناما د تعامل او پالیسې جوړولو په موخه، په افغانستان کې دننه د ځايي مدني بنسټونو له غړيو او د افغانانو له بېلابېلو او متنوعو ګروپونو سره د سلا مشورو يوه دوامداره لړۍ پيل کړي.

هغه نړيوال سازمانونه چې په افغانستان کې حضور لري:



هغه نړيوال سازمانونه او ادارې چې په افغانستان کې لا هم حضور لري، بايد په افغانستان کې دننه مدني فعالانو ته د ورپېښو ګواښونو او اسیب‌پذیري دقیقه ارزونه وکړي او داسې پالیسيانې جوړې کړي چې دوی ته د ورپېښ خطر کچه حداقل ته را ټیټه کړي. نادولتي ادارې بايد له طالبانو او نړيوالې ټولنې سره په مذاکراتو کې د منزوي سويو ټولنو غږ په سمه توګه پورته کړي او په خپلو پروګرامونو او تصميم نيونو کې په محلي کچه ښکېلو نهادونو او د مېرمنو په مشري مدني ټولنو ته د ګډون لومړیتوب ورکړي.

د افغانستان تبعید سوې مدني ټولنه او نړيوالې نادولتي ادارې:



د افغانستان جلاوطنو مدني بنسټونه او نړيوالو سازمانونو ته په سپارښتنو کې زيات تمرکز په افغانستان کې د نويو راټوکېدليو مدني بنسټونو پر ملاتړ، همغږي او ظرفیت‌لورونې سوی دی. د بشري حقونو تبعید سوي افغان مدافعان او نړيوالې نادولتي ادارې که ورته ممکنه وي، بايد په افغانستان کې د مدني ټولنې د پاتې له خطر سره مخ غړيو له پاره د وېزو او له افغانستانه د خوندي وتو لارې چارې ولټوي.

حکومتونه:



د نړۍ هغه حکومتونه چې په افغانستان کې د بشري حقونو خوندیتوب او پراختيا غواړي، بايد د په کور دننه بنسټونو رول ته ځانګړی ارزښت ورکړي، په تېره بيا د ښځو په مشري هغو خوځښتونو او فعاليتونو ته چې په افغانستان کې د بشري حقونو د ساتنې او ملاتړ په پار کېږي. هغه حکومتونه چې په افغانستان کې له مدني بنسټونو سره مالي کمک کوي، د دې راپور هغو سپارښتنو ته دې جدي پام وکړي چې بسپنه ورکونکې ټولنې ته وړاندې سوې دي. دوی بايد دا يقيني کړي چې کمک يې په افغانستان کې دننه، نويو را ټوکېدليو مدني بنسټونو ته په لاس ورځي. بله مهمه خبره دا ده چې د بشري حقونو ملاتړي حکومتونه بايد په افغانستان کې دننه پاتې مدني فعالانو ته چې له طالبانو سره يې ګوزاره نه کېږي، د وتو لاره، وېزه او په درېيمو هېوادونو کې د پاتې کېدو امکانات برابر کړي.

د Freedom Now وېب پاڼې څخه د بشپړ راپور
د لاسته راوړلو لپاره د لاندې QR کوډ څخه ګټه
پورته کړئ.

